



Якасць жыцця

АТАМНАЯ СТАНЦЫЯ «ПАБУДАВАЛА» АСТРАВЕЦ

Менавіта так успрымаюць рэалізацыю найбуйнейшага ў рамках Саюзнай дзяржавы энергетычнага праекта — будаўніцтва БелАЭС — мясцовыя жыхары і ўлады. Генеральны падрадчык праекта Дзяржкарпарацыя «Расатам» бярэ актыўны ўдзел не толькі ва ўзвядзенні станцыі, але і ва ўсіх сферах жыцця горада, раёна і Гродзенскай вобласці.

Так, рэалізоўваюцца новыя адукацыйныя праграмы ў садках і школах, створаны «атамны» клас. Летась «Расатам» падарыў Астраўцу ПЛР-лабараторыю, дзякуючы чаму вынікі тэстаў на COVID-19 можна атрымаць

праз некалькі гадзін, а сёлета — зладзіў свята з нагоды дня нараджэння горада.

— Цяперашні Астравец — квітнеючы, утульны і камфортны горад. Спецыялісты-атамшчыкі і іх сем'і — аснова насельніцтва. Услед за імі ў Астравец пацягнуліся ўрачы, настаўнікі, будаўнікі, прадаўцы, медыкі, — падкрэсліў значнасць будаўніцтва БелАЭС для развіцця горада **старшыня Астравецкага райвыканкама Ігар ШАЛУДЗІН**. — Пры гэтым горад не проста прырастае насельніцтвам, але і комплексна развіваецца. Будуюцца і мадэрнізуюцца жылыя кварталы, сацыяльныя і культурныя аб'екты, стадыёны

і спарткомплексы. Каб паміж імі было зручна перамяшчацца, пракладзены дзясяткі кіламетраў дарог. З'явіліся новыя крамы, кафэ, актыўна развіваецца турыстычная індустрыя.

За час работы над стварэннем атамнай станцыі ў Астраўцы з'явілася каля 2,5 тысячы рабочых месцаў. Тутэйшая новая бальніца стала шматфункцыянальным міжрэгіянальным медцэнтрам, у якім ёсць аддзяленні прамянёвай дыягностыкі з камп'ютарным і магнітна-рэзанансным тамографамі, рэнтгенаэндавааскулярнай хірургіі і кардыялогіі. Пабудаваны тры новыя мікрараёны з больш як чатырма тысячамі кватэр агульнай плошчай 315 тысяч м².

— Актыўны ўдзел у паляпшэнні якасці жыцця рэгіёнаў — адзін з галоўных прынцыпаў нашай дзейнасці, — сказаў **Віктар БРЫЧ, намеснік дырэктара па агульных пытаннях прадстаўніцтва АТ «АБЭ» ў Беларусі**. — Удзельнікі будаўніцтва БелАЭС лічаць Астравец сваім домам, і гэта найбольш яскравае пацвярджэнне сяброўскіх адносін з мясцовымі жыхарамі і ўладамі. Удзел атамшчыкаў у гарадскіх святах стаў традыцыяй, а нашы навукова-забаўляльныя праграмы карыстаюцца папулярнасцю ў малечы і дарослых.

За гады работы над будаўніцтвам БелАЭС з дапамогай расійскай атамнай кампаніі ў рэгіёне рэалізавана 136 праектаў сацыяльнай накіраванасці.

Ірына СІДАРОК.
Фота дадзена Дзяржкарпарацыяй «Расатам».



Алімпійскі дзённік

Аляксей Талай устанавіў новы рэкорд Параалімпійскіх гульняў

У алімпійскім «Аквацік цэнтры» ў Токіа працягваюцца спаборніцтвы па параалімпійскім плаванні. У апошні дзень лета на дыстанцыі 50 метраў брасам у класе SB2 тут выступаў Аляксей Талай. І няхай на п'едэстал параалімпіец на падняўся, нагода для гонару ёсць.



У папярэдніх заплывах Аляксей паказаў вынік у 1 хв. 24.86 секунды. Гэты час дазволіў яму не проста кваліфікавацца ў фінал спаборніцтваў, але і ўстанавіць новы рэкорд Параалімпійскіх гульняў у сваім класе, які трываў з 1992 года.

У фінальным заплыве Аляксей Талай палепшыў свой уласны вынік, паказаны раней. У фінале ён прыплыў да фінішу за 1 хв. 23.16 секунды. Гэтага часу не хапіла для заваявання медаля, у выніковым пратаколе беларус размясціўся на 7-й пазіцыі. Але такім чынам за адзін дзень Аляксей Талай двойчы перапісаў 29-гадовы рэкорд Параалімпіяды ў класе SB1.

«Я ўстанавіў два параалімпійскія рэкорды тут, у Токіа. Дзякуй за вашу падтрымку. Мы гэта зрабілі. Люблю вас», — звярнуўся да аматараў Аляксей на сваёй старонцы ў «Інстаграм».

Наперадзе Аляксея чакае яшчэ адзін параалімпійскі заплыв — на 50 метраў на спіне. Працягваюць сваё выступленне ў Токіа беларускія лёгкаатлеты і плыўцы. У чацвер на старт выйдзе адзіны прадстаўнік Беларусі ў параканое Ілья Таўпянец. Параалімпійскія гульні ў Токіа завершацца 5 верасня.

Валерыя СЦЯЦКО.

Прыемная навіна

ПАДАРУНАК ФІЛАТЭЛІСТАМ

Міністэрства сувязі і інфарматызацыі 8 верасня выпускае ў абарачэнне паштовы блок «Архітэктура Беларусі. Праваслаўныя храмы».



Дызайн паштовага блока Алены Мядзведзь. Мастак маркі — Таццяна Дольская.

«На марцы намалеваны Аляксандра-Неўскі храм, асвечаны больш за 120 гадоў таму. Ён з'яўляецца адным з нямногіх архітэктурных аб'ектаў сталіцы, які захаваўся да нашых дзён практычна ў першапачатковым выглядзе. Пабудаваны на Ваенных могілках горада Мінска ў 1898 годзе ў гонар перамогі рускіх войск у Руска-турэцкай вайне 1877—1878 гадоў. Гэты праект быў падрыхтаваны ў супрацоўніцтве з прыходам Аляксандра-Неўскага храма ў Мінску», — гаворыцца ў паведамленні «Белпошты».

У дзень выпуску паштовага блока ў абарачэнне на паштамце Мінска будзе праводзіцца спецыяльнае гашэнне на канверце «Першы дзень».

ШТО Ё СВЕЦЕ РОБІЦЦА

ЗША завяршылі вывад войскаў з Афганістана



Злучаныя Штаты Амерыкі вывелі свае войскі з Афганістана і завяршылі як аперацыю па эвакуацыі грамадзянскіх асоб з Кабула, так і ўсю сваю ваенную місію ў гэтай краіне, распачатую неўзабаве пасля тэрактаў 11 верасня 2001 года. Пра гэта заявіў на брыфінгу ў Пентагоне кіраўнік Цэнтральнага камандавання Узброеных Сіл ЗША генерал Кенет Макензі, паведамляе ТАСС.

«Я сёння тут, каб абвясціць аб завяршэнні вываду нашых войскаў з Афганістана і заканчэнні ваеннай аперацыі па эвакуацыі амерыканскіх грамадзян, грамадзян іншых краін, а таксама афганцаў, якія знаходзіліся ва ўразлівым становішчы», — сказаў Кенет Макензі.

«Апошні ваенна-транспартны самалёт вылецеў з міжнароднага аэрапорта імя Хаміда Карзая 30 жніўня, на яго борце знаходзіўся часовы павераны ў справах ЗША ў Афганістане Рос Уілсан.

Прадстаўнік катарскага палітычнага офіса руху «Талібан» Махамад Сахаіл Шахін пацвердзіў на сваёй старонцы ў Twitter, што апошні прадстаўнік Узброеных Сіл ЗША пакінуў тэрыторыю Афганістана. «Сёння ноччу ў 00:00 па афганскім часе апошні амерыканскі салдат пакінуў Афганістан», — адзначыў прадстаўнік «Талібана».

У Страсбургу асуджаюць дзеянні Латвіі і Літвы ў адносінах да мігрантаў

Як паведамляе ВВС, замест таго каб прымаць мігрантаў і разглядаць іх прашэнні аб прыстанішчы, Латвія і Літва заварочваюць іх на граніцы і адпраўляюць назад. Такія дзеянні ўступаюць у супярэчнасць з еўрапейскім заканадаўствам.

Міністэрства ўнутраных спраў Літвы паведаміла, што мігрантаў будуць заварочваць непасрэдна на граніцы замест таго, каб затрымліваць і адпраўляць у месцы рассялення. «Асоб, якія наўмысна будуць спрабаваць перасякаць граніцу ў забароненых месцах, трэба расцэнюваць як грамадзян, якія маюць намер ажыццявіць злачынную дзейнасць — незаконны пераход дзяржаўнай граніцы», — цытуе МУС літоўскі грамадскі вясчальнік LRT.

У суседняй Латвіі ў пагранічнай зоне быў абвешчаны рэжым надзвычайнага становішча. Урад абавязваў пагранічнікаў высыліць мігрантаў сілай, а прыняцце прашэнняў аб статусе бежанца ў прыгранічных раёнах было прыпынена.

Па словах саветніка фракцыі «зялёных» у Еўрапарламенце Аляксея Дзімітрава, як Латвія, так і Літва парушаюць адразу некалькі міжнародных заканадаўчых актаў. «Латвія парушае больш, — сказаў ён. — Таму што Латвія не толькі заварочвае людзей на граніцы, але і забараняе ім падаваць прашэнні аб прыстанішчы на тэрыторыі, прылеглай да граніцы. У Літве такой забароны няма».

Другая частка шостага параграфу еўрапейскай дырэктывы аб даванні прыстанішча гаворыць, што кожная краіна ЕС абавязана даць чалавеку магчымасць падаць прашэнне аб статусе бежанца. Гэта можна інтэрпрэтаваць парознаму ў залежнасці ад таго, што канкрэтна лічыць прашэннем, бо ў мігрантаў на граніцы няма з сабой запоўненага бланка з просьбай даць прыстанішча. Паводле слоў Дзімітрава, гэта не падстава адправіць чалавека назад, таму што кожная краіна ЕС абавязана даць мігранту магчымасць падрыхтаваць такое прашэнне.



У дырэктыве таксама ёсць пункт, згодна з якім краіна ЕС можа правесці паскораную працэдуру ацэнкі проста на граніцы. Пераважная большасць мігрантаў прыбывае ў балтыйскія краіны без дакументаў, гэта значыць іх можна было б завярнуць на граніцы, правёўшы паскораную праверку. Аднак гэтага не адбываецца: ні Латвія, ні Літва не праводзяць наогул ніякіх праверак, нават паскораных.

Адзначаецца таксама цяжкае становішча мігрантаў, якія знаходзяцца ў пагранічнай зоне. Некаторыя з іх жывуць без ежы, вады і даху над галавой. Чвэрць мігрантаў — непаўналетнія.

«У цяперашняй вельмі палітызаваанай сітуацыі з міграцыяй асабліва важна, каб дзяржавы Еўропы рэагавалі рашуча і прынцыпова, гарантуючы, што правы людзей, якія прыбываюць, не становяцца другараднымі ў адносінах да геапалітычных меркаванняў», — цытуе латвійскі грамадскі вясчальнік камісара Савета Еўропы па правах чалавека Дуню Міятавіч.